

## हिन्दी प्रादेशिक समाचार

### आकाशवाणी चंडीगढ़

(तिथि 14 मार्च 2025, समय 1305 (5 मिनट))

रंगों का त्यौहार होली आज पूरे देश में पारंपरिक उत्साह और हर्षोल्लास के साथ मनाया जा रहा है। कल होलिका दहन के साथ इस त्यौहार की शुरुआत हुई। राष्ट्रपति द्रौपदी मुर्मु ने होली पर देशवासियों को शुभकामनाएं दी हैं। राष्ट्रपति ने संदेश में कहा कि यह त्यौहार खुशियां और उत्साह लेकर आता है। उपराष्ट्रपति जगदीप धनखड़ ने भी देशवासियों को शुभकामनाएं दी हैं। उन्होंने कहा कि होली बुराई पर अच्छाई की जीत और वसंत ऋतु के आगमन का प्रतीक है। सोशल मीडिया पर पोस्ट में उन्होंने कहा कि हर्ष और उल्लास से भरा यह त्यौहार सभी के जीवन में नया उत्साह और ऊर्जा लेकर आएगा तथा देशवासियों में एकता के रंग को और मजबूत करेगा। सूचना और प्रसारण मंत्री अश्विनी वैष्णव ने एक सोशल मीडिया पोस्ट पर होली के अवसर पर देशवासियों को शुभकामनाएं दी हैं।

\*\*\*\*\*

हरियाणा में होली का त्योहार पूरी श्रद्धा और उत्साह से मनाया जा रहा है। आज दुल्हंणी है, कल होलिका दहन पर भी होली खेली गई। मुख्यमंत्री नायब सिंह सैनी और हरियाणा बाल कल्याण परिषद की उपाध्यक्ष सुमन सैनी ने होलिका दहन पर लावा विधानसभा के नागरिकों के साथ फूलों की होली खेली। मुख्यमंत्री ने कहा कि होली का पावन पर्व समाज को एकता के सूत्र में बांधता है। होलिका दहन की लपटों में समाज की तमाम बुराइयां नष्ट होती हैं और होली के रंगों की तरह समाज खिल उठता है।

मुख्यमंत्री ने कहा कि इस पावन पर्व पर एक भारत श्रेष्ठ भारत की भावना भी मजबूत होती है। इस दौरान सांस्कृतिक कार्यक्रम आयोजित कर होली के पावन पर्व को यादगार बनाया गया।

\*\*\*\*\*

पानीपत में भी आज होली पर दुल्हंणी का त्यौहार बड़े धूमधाम से मनाया जा रहा है। प्रशासन द्वारा पुलिस व्यवस्था के चाक चौबन्द इंतजाम किए गए हैं। पानीपत में कैबिनेट मंत्री कृष्ण लाल पंवार, व शिक्षा मंत्री महिपाल ढांठा व भारतीय जनता पार्टी के प्रदेश अध्यक्ष मोहनलाल बड़ौली ने लोगों को होली की बधाई दी। लोगों ने गुलाल लगाकर होली खेली। श्री बड़ौली ने कहा कि यह सब को गले लगाने का पर्व है। उन्होंने होली के त्यौहार पर आपसी भाईचारा मजबूत होने की कामना की। उन्होंने लोगों ने आपसी भाईचारे और प्यार से होली खेलने की अपील भी की।

\*\*\*\*\*

हरियाणा के राज्यपाल श्री बंरू दत्तात्रेय ने कहा है कि रंगों का त्योहार होली भारत की महान संस्कृति के अनूठे उल्लास को समेटे हुए है। भारतीय संस्कृति हमेशा से विविधता में एकता का पर्याय रही है। रंगों का यह त्योहार इसी विविधता में एकता, खुशी, आपसी सौहार्द और भाईचारे का प्रतीक है। राज्यपाल ने हरियाणा राजभवन में आयोजित होली मिलन समारोह के दौरान प्रदेशवासियों को होली के पावन पर्व की हार्दिक शुभकामनाएं दी। साथ ही

ईश्वर से कामना की कि रंगों का यह पर्व हर प्रदेशवासी के मन में नए उत्साह, उल्लास और ऊर्जा का संचार करे।

\*\*\*\*\*

हरियाणा के मुख्यमंत्री नायब सिंह सैनी ने कहा है कि आज हरियाणा देश-विदेश के निवेशकों की पहली पसंद बन गया है। गत 10 वर्षों में प्रदेश में 7 लाख 66 हजार सूक्ष्म, लघु व मध्यम उद्योग लगे हैं तथा इनमें 39 लाख लोगों को रोजगार मिला है। मुख्यमंत्री कल हरियाणा विधानसभा के बजट सत्र के दौरान राज्यपाल के अभिभाषण पर चर्चा के दौरान विपक्ष द्वारा उठाए गए सवालों का जवाब दे रहे थे। उन्होंने कहा कि वर्ष 2013-14 में प्रदेश का निर्यात 68 हजार करोड़ रुपये था, जो वर्ष 2023-24 में बढ़कर 2 लाख 75 हजार करोड़ रुपये का हो गया। इसके अलावा, सरकार की रोहतक में ई.वी. पार्क स्थापित करने की योजना है। श्री नायब सिंह सैनी ने कहा कि आज खाद्य प्रसंस्करण उद्योग बड़ी तेजी से बढ़ रहा है। हरियाणा में लगभग 28 हजार खाद्य प्रसंस्करण इकाइयां लग चुकी हैं। इसके अलावा, बहादुरगढ़ में सेक्टर-17 में फुटवियर पार्क बनाया है। इसमें लगभग 2,500 विनिर्माण इकाइयां स्थापित हैं। पिछले एक दशक में 350 करोड़ रुपये का निवेश हुआ है। उन्होंने कहा कि आई.एम.टी. रोहतक में भी लगभग 70 एकड़ क्षेत्र में एक और फुटवियर पार्क का विकास और विस्तार किया है। इसमें पहले से ही 94 प्लॉट आवंटित किए जा चुके हैं। इसी प्रकार, खरखोदा आई.एम.टी. में मारुति उद्योग ने 18 हजार करोड़ रुपये के निवेश से अपना सयंत्र लगाया है, जिसमें जल्द ही उत्पादन शुरू हो जाएगा। उन्होंने कहा कि सरकार की प्रदेश में 10 नये आई.एम.टी. स्थापित करने की योजना है। जुलाना के आसपास भी एक आई.एम.टी. विकसित किया जाएगा। उन्होंने कहा कि सरकार एनसीआर क्षेत्र में लॉजिस्टिक हब बना ही है। उन्होंने कहा कि सोनीपत के गांव बड़ी में रेल कोच रिपेयर फैक्ट्री लगाई गई है। फिलपकार्ट द्वारा पाटली हाजीपुर, मानेसर में 140 एकड़ जमीन पर एशिया का सबसे बड़ा आपूर्ति केन्द्र स्थापित किया जा रहा है। इस पर 1,389 करोड़ रुपये का निवेश हो रहा है। अमेजन कंपनी गुरुग्राम में अपना 7वां आपूर्ति केंद्र बनाएगी और इससे राज्य में हजारों युवाओं के लिए रोजगार के नए अवसर पैदा होंगे।